



Polar Empress við molan í Havn. Mynd Jan Müller/oljan.fo

Norsk frálandsskip til Føroya

Jan Müller

05.10.2015 - 21:28

Oljan.fo

Nú nóg skip í frálandsvinnuni hava minni at gera og fleiri teirra verða lögð fyríbils, verður bíðitíðin brúkt til umvælingar ol. Fleiri reiðarí leita eisini eftir teimum mest kappingarføru havnunum og firðunum at leggja skipini, meðan bíðað verður eftir nýggjum uppgávum. Og henda støðan kann sjálvandi eisini gagna føroyskum havnum og fyrítøkum, sum bjóða frálandsskipum vælkomnum.

Í morgun kom eitt av teimum nýggjastu norsku seismikkskipunum á Havnina. Polar Empress, sum er spildurnýtt, kom úr Barentshavinum. Oljan.fo skilur, at skipið fer at liggja við bryggju í Havn í nakrar dagar og fer so út í Nólsoyarfjørð at liggja til akkers.

Umframt at fremja manningarskipti, so verða tað eisini gjørdar ymsar smærri umvælingar umborð, sum Mest tekur sær av. Sum skilst fer skipið at liggja her í góðar tvær vikur ella meira. Tað veldst um komandi arbeiðsuppgávur.

Týsdagin skuldi so enn eitt skip koma úr Barentshavinum til Havnar. Tað er standbyskipið hjá Polar Empress.

Oljan.fo veit frá keldum, at føroyskar fyrítøkur hava roynt at fáa samband við útlendsk reiðarí og bjóða teimum at leggja skipini í føroyska havn, meðan tey bíða eftir nýggjum uppgávum.

Tað er norska fyrítøkan GS Rieber, sum eigur Polar Empress og haraftrat eini 9 onnur frálandsskip. Skipini verða so gjørd út av reiðaríinum Dolphin.

Ein føroyskur yvirmaður er við Polar Empress. Skipið hevur pláss fyri 70 fólkom.

Tað er Faroe Ship, sum er umboð fyri skipini. Har vóna tey at fáa fleiri skip til Føroya í ár bæði fyri at skifta manning, bunkra og møguliga at gera smærri umvælingar. Eisini verður hugsað um at fáa tey, ið ongar sáttmálar hava, at liggja í Føroyum, meðan bíðað verður eftir arbeiðsuppgávum.

Hetta er so eisini í tráð við ta verkætlan, sum sett varð út í kortið á føroyska básinum á oljumessuni í Aberdeen herfyri, tá “Faroe Islands Maritime Services”, fór av bakkastokki. Her er talan um eitt samstarv millum fleiri føroyskar veitingarfyrítøkur, sum vilja hava útlendsk reiðarí og fyrítøkur at koma til Føroya við sínum skipum at fáa ymsar tænastr.

Víst verður ma. á, at føroyskar havnir og fyrítøkur eru kappingarførar við tær útlendsku. Tíðin vil nú vísa, um hetta fer at eydnast. Okkurt kundi bent á, at tað gongur rætta vegin.





